


Aýdaky azan sesi hakynda toslama

Category: Geň-taňsy wakalar, Goşgular, Kitapcy, Nukdaýnazar

написано kitapcy | 21 января, 2025

Aýdaky azan sesi hakynda toslama AÝDAKY AZAN SESI BARADAKY TOSLAMA



Sada adamlaryň aňyny bulaşdyrýan ýene-de bir asly näbelli we boş habarlaryň biri-de Aýda eşdilen azan sesi baradaky toslamadyr.

Aslynda bu toslama nädip ýaýrady?!. Geliň munuň has köklerine aralaşalyň we taryhy nukdaýnazardan seredip göreliň.

Bilşiňiz ýaly, XX asyr dünýäniň iň uly iki güýji bolan ABŞ bilen SSSR-iň harby tehnologiýa, senagat, ykdysadyýet we ş.m ähli pudaklarda bäsdeşlik geçiren döwri boldy.

1961-nji ýylda sowetleriň üsti bilen adam ogly ilkinji gezek kosmos giňişligine gadam basdy. Bu bolsa sosialistik dünýäniň kethudasy SSSR-iň kapitalistik dünýäniň kerwenbaşysy ABŞ-na garşy gazanan iňňän uly ýeňşidi. Elbetde, amerikanlar muňa jogap bermekde gijikmeli däldiler. Olar hem öz gezeginde Aýa uçmaga taýýarlyk işlerini görýärdiler. Jedeliň başy hem şu

ýerde başlaýar. Aslynda amerikanlaryň 1969-njy ýylda Aýa uçandygy nähili derejede şübhelili bolýan bolsa, ony ýalana çykaryjy delilleriň hem dogrulygy şübhelidir. Biz bu ýerde amerikanlaryň Aýa uçandygy baradaky pikire gol ýapmaýarys. Şol sanda biziň bu pikirimiz anti amerikançylaryň ol uçuşy ýalana çykaryjy delilllerine hem ynanyandygymyzy aňlatmaýar. Ýöne entek ol uçuşyň hakykatdygy ýa däldigi şübhelili bolýan bolsa, "amerikanlaryň Aýda azan sesi eşidendigi" baradaky toslamalar nireden gelip çykýarka we biz muňa näme üçin köre-körlük bilen ynanyarys?!. Ynha, bize şol gyzykly!

1969-njy ýylda ABŞ-nyň "Apollo" kosmos korably arkaly Aýa adam ugratmandygy baradaky jedeller dünýä jemgyýetçiliginde häzirem gowur turuzyp gelmegini dowam etdirip gelýär.

"Apollo" taslamasy sowuk uruş ýyllarynda ABŞ bilen SSSR-iň kosmos basdaşlygynyň bir bölegidi.

"Aýda düşürilen suratlaryň" montaždygyny öňe sürýänleriň bu uçuşyň galpdygyny delillendirýän birnäçe tutaryklary bar. Şol sanda bu tutaryklaryň hem gutarnykly dogrulugyna göz ýetirilmändigini-de bellemän geçmek adalatsyzlyk bolar. 2000-nji ýyllardan soň "Apollo" korablynyň Aýda galdyran yzlary "LROC" kosmos korably tarapyndan surata düşürildi. Bu suratlar Aýyň üstüni we uçuşyň yzlaryny açyk görkezýär. Ýöne bu yzlar 1969-njy ýyldaky ilkinji jedelli uçuşyň yzlarymy ýa ondan soňky uçuşlaryň yzyny? Bu sowala jogap bermek üçinem amerikanlar goşmaça delili orta goýmaklary (ýa-da bu delili döretmekleri) gerekdir.

1969-njy ýyldaky Aýa uçuşyň bolmandygy barada pikire ynanyanlar ikä bölünýär. Birinji topar uçuşyň asla bolmandygyna ynanyar. Dürli çeşmeler şol ýyllarda tehnologiýanyň heniz ýeterlik derejede ösmändigini, şol wagtky tehnologiýa bilen "Wan Allen" radiasiýa guşaklaryndan geçmegiň asla mümkin däldigini öňe sürýär.

Ikinji topar bolsa uçuşyň adamsyz bolandygyny aýdýar. Ýagny, içinde kosmonawtlar bolan kosmos korably Aýa golaýlaşanam bolsa, adamlaryň biri-de Aýa gadam basyp görmändi. Bu pikiriň tutarygy bolsa Aýa inişi we Aýdan göterilişi görkezýän suratlaryň dury dälligidi. Eger bu aýdylanlar dogry bolsa, onda Aýyň üstüne içi adamsyz korabl inen bolmaly. Muňa ynanyanlaryň aýtmagyna görä, "Apollo" korably ýeterlik derejede ýol aşmandygy sebäpli ABŞ kosmos bäsdeşliginde ýeňlişe uçramakdan gorkdy we montaž suratlary ýaýratdy.

Bu iki pikiriň haýsysy dogry, haýsysy nädogry, ol entek bize näbelli bolup galýar. Ýöne şonda-da ol bizde Armstrong Aýa inmedik ýerinden nirde azan sesi eşitdikä we ol haçan musulman bolup ýetişdikä diýen soragy welin döretmän goýanok.

Munuň toslamadygyna göz ýetirmek üçin ilki bilen XX asyryň dünýä taryhyny we syýasatyny içgin bilmek gerek.

ABŞ-nyň Aýa uçuş edendigi baradaky ýalan habarlaryň ýaýramagyny şu aşakdaky sebäpler bilen düşündirmek bolar:

1. Kosmiki bäsdeşlik:

ABŞ garşydaşy SSSR bilen ýiti bäsdeşligiň içindedi we munda ýeňilmezlik gerekdi. Çeşmelerden çen tutsaň, ABŞ-nyň Aýa hakykatdanam uçuş etmegi bu ýalany oýlap tapmakdan has gymmada düşýärdi we has howpludy. Bu ýalanyň ýaýramagy netijesinde ABŞ ujypsyzam bolsa ýeňiş gazanýardy. Munuň tersine, uçuşy delillendirmäge çalyşýanlar bu galplygy etmegiň has howpludygyny, SSSR-iň munuň ýalandygyny bilen ýagdaýynda dünýä jemgyýetçiligine amerikanlary masgara edip biljek ýagdaýa salmak ähtimallygynyň bardygyny aýdýarlar. Jedelleriň özi amerikanlaryň öz içinde turýar. Diýmek bärde bir bassyr-bussurlygyň bardygy belli. Sebäp diýseň SSSR bu uçuşy hiç haçanam ýalana çykaryjy faktlar bilen çykyş etmändi. Gaýtam SSSR "Apollo" korablynyň Aýa uçandygy barada habar ýaýrandan soňra, özleriniň Aýa uçmak barada maksatnamalarynyň ýokdugyny mälim edipdi.

2. Seslenme döretmek:

Munuň ýaly sebäbiň bolandygyny aýdýanlaryň pikir etmegine görä, şol wagtlar ABŞ dilden düşmeýän Wýetnam uruşyndan adamlaryň ünsüni sowmak bilen birlikde basdaşlary SSSR-iň gazanan kosmiki üstünliklerini tozana garyp dünýä jemgyýetçiliginde şow turuzmak isleýärdiler.

"Apollo" korablynyň üstünligi diňe Wýetnam urşy üçin däl-de, şol wagtlar ABŞ-nyň garşysyna ýüze çykyp biljek ähli ýagdaýlaryň önüne böwet basmak üçin Sowuk uruşyň şertlerinde propoganda serişdesi hökmünde ulanylypdyr.

3. Pul:

"Apollo" uçuş meýilnamasyna goýulan pullar meýilnamany taýýarlaýjylar tarapyndan jübä urulan, ujypsyz mukdardaky pul bilen galp suratlar ýaýradylan bolmagy ähtimallygyny-da öňe sürýärler az däl. Ýöne bular ýaly giň gerimli bir işiň ujypsyzja pul bilen amala aşyrylmagynyň mümkin däldigini hem aýtmak gerek.

4. Howp:

"Apollo" meýilnamasy juda howpludy. Eger bu uçuş hakykatdanam amala aşyrylan bolsady, onda şol wagtyň tehnologiýasy bilen şowsuzlyga uçramak ähtimallygy ýokarydy. Şol sebäpli meýilnamany ýöredýänler galplyk etmäge mejbur boldular.

Şeýle-de bolsa, şol wagtyň tehnologik enjamlary bilen Aýa uçuş etmegiň mümkindigi görünýär. Hatda hernäçe boýun almadygam bolsa, bular ýaly meýilnamanyň üstünde SSSR-iň özi hem işleýän eken. Sowetleriň amerikanlardan gijä galandygy üçin Aýa uçuşy goýbolsun edendigini SSSR dargandan soňra faktlar bilen subut edildi.

Geliň indi bolsa Aýa uçuşyň bolandygy ýa-da bolmandygy baradaky jedelleri bir gyrada goýup, şol jedeli edilýän uçuşa gatnaşan amerikan kosmonawty Armstrongyň musulmandygyny subut etmäge çalyşýan käbir işsizleriň ondan-mundan alan asly näbelli we delilsiz maglumatlaryna däl-de, Armstrongyň adyndan berilen beýannamadan okap göreliň:

"Neil Armstrong,
Ohio, 14.07.1983 ý.

Gadyrly jenap Parşal. Jenap Armstrong meniň jogap bermegimi we beren soragyňyz üçin minnetdarlyk bildirmegimi towakga etdi. Onuň yslama geçendigi we Aýda azan sesini eşdendigi barada aýdylýan habarlar dogry däldir. Bu habarlar Malaýziýa, Indoneziýa ýaly ýurtlarda düýbüne göz ýetirilmän ýaýradylan habarlardyr. Biz žurnalistleriň bu esassyz we nädogry hereketleriniň netijesiniň sizde döreden oňaysyz täsiri üçin ötünç soráýarys.

Jenap Armstrongyň hut özi telefon arkaly ýaýradylan bu

toslamalara bolan garşylygyny görkezipdi. ABŞ-nyň senatorlygynyň onuň bilen geçiren gepleşiginiň bir nusgasyny munuň aşagyna goşmak bilen hatymy soňlaýaryn.

Hormatlamak bilen Wiwian WAÝT,
adminstrasiýanyň kömekçisi".

Aslynda Aýda ýa-da kosmiki giňişlikde azan sesi eşidilip bilermi? Hezreti Magtymguly işanyň kyýamat goşgularynda "ýyldyzlaryň ýagys ýaly döküljekdigi" aýdylýar. Munuň ýaly kosmiki hadysalar "Gurhanda-da" kän agzalýar. Eýsem äpet ýyldyzlaryň ýok boluşy, kosmiki giňişlikde bolup geçýän hadysalar, planetalaryň çakyşmagy sessiz-sedasyz bolup geçýärmimi?!. Diýmek adatdan daşary jisimleriň adatdan daşary bir sesinden söz açylýar. Allatagala islese, diňe Aýda däl, Sakar dowzahy ýatladyp duran Günde-de ses eşitdirip biler. Emma bu hakykat amerikanlaryň Aýda azan sesini eşdendigi baradaky toslamany hiç hili dogrulamayar. Kosmosda ses eşidendigini amerikanlar däl-de, hut musulman kosmonawtlarynyň özleri aýdypdy. Olardan biri-de kosmosa uçan dokuzynjy musulman kosmonawt malaýziýaly Şeýh Muzaffar Şükürdir. Ş.M.Şükür özünden öň kosmosa uçan kosmonawtlaryň hiç biriniňem kosmosda azan sesini eşitmändigini, emma muny özüniň duýandygyny, şol sanda kosmosda geçiren 11 gününde nähili namaz okanlygyny-da gürrüň berýär.

Makalamyzy ABŞ-nyň kosmiki gullugy bolan NASA-da birnäçe ýyl işlän we Armstrongy kosmonawtlyga taýýarlanlaryň biri müsürli Faruk El-Bazyň sözi bilen jemläliň:

"Neil şu wagt 74 ýaşynda we Ohioda maşgalasy bilen ýaşaýar. Ol menden sekiz ýaş uly. Elbetde, ol günleriň bir günü öz islegi bilen yslam dinine geçendigini mälim etse, hemmämiz tüýs ýürekden begenerdik. A tersine ol musulman bolmasa näme bolar öýdýärsiňiz, 1400 ýyllyk yslam güýjüni we ähmiýetini ýitirermi?! Musulmanlaryň öz dinlerine ynanmagy we buýsanmagy üçin hökman "ýewropaly" biriniň delili gerekmi? Şeýle bolmalydygyny düşüňänler bu diniň ýanyna golaýlaşmaly däl. Çünki munuň ýaly gözboýagçylykly delilleriň kölegesine

sygynmak isleýänlere, diňe şular ýaly zatlar bilen huzura gowuşýandyryn öýdýänlere, isleseňiz men delilleriň iň ajaýybyny aýdyp bereýin:

"Hawa, gaýtalap aýdýaryn. Neil Armstrong ýa-da "Apollo" kosmos korablynyň kosmonawtlarynyň hiç biri-de häzire çenli musulman bolmady. Emma olary birin-birin Aýa ugradyp ýene dolanyp gelmeklerine gözegçilik eden mugallymlarynyň biri bolan men ~ Faruk El-Baz eneden doglan gününden bäri musulman! Boldumy? Eýse bu delil siziň üçin ýeterlik dälmi?!"

Taýýarlan: Has TÜRKMEN. Geň-taňsy wakalar